

## బీవితాన్ని ప్రేమించు

గాలికి కిటికీ రెక్కలు చప్పుడు చేస్తుంటే తెలివొచ్చింది. మెల్లిగా కళ్ళు తెరిచాను. పండువెన్నెల, కదులున్న పల్చటి తెరల్లోంచి పుచ్చపువ్వుల్ని గదిలోకి విసిరేస్తోంది. ఆ వెలుగులో ఎదురుగా గోడకు, సాయిబాబా పక్కనే స్థానం సంపాదించుకున్న రమేష్ ఫోటో పెద్దగా కొట్టొచ్చినట్టుగా కనబడ్తోంది.

మామగారి మాటలు చెపుల్లో ఇంకా గింగురుమంటున్నాయి.

“చచ్చిపోయిన వాళ్ళని ప్రేమించడం, బతికి వున్నప్పటి కన్నా సులువు. ఎందుకో తెలుసామ్మా! గతానికి భవిష్యత్తుకన్నా క్లారిటీ ఎక్కువ. ఫోటోలు తప్పులు చెయ్యవు. తప్పు లెన్నవు. వాదించవు .....

“రోజులు గడిచేకొద్దీ .. రమేష్ తప్పులు మనం అంతా మర్చిపోతాం. గుర్తుచేసుకున్నప్పుడు వాడి తప్పులు పెద్దగా కనబడవు. అసలు వాటన్నింటినీ మర్చిపోతాం.... అయితే దానికి కొంత సమయం వద్దుంది. కాలం చాలా అద్భుతమైనదమ్మా! ఎలాంటి లోతైన గాయం అయినా మానిపోతుంది. అది కాలానికున్న మహత్తు..... అన్నీ సర్దుకుంటాయి. అప్పుడు రమేష్ లో ఇన్నాళ్ళు కనబడని మంచితనం కనిపిస్తుంది.... వాడు మరీ అంత చెడ్డవాడు కాదు..... భార్యవీ .....

ఆశ్చర్యంగా మామగారి వైపు చూశాను.

రోజులు గడిచేకొద్దీ రమేష్ మంచివాడెలా అవుతాడు? చరిత్రలో పురాణాల్లో ఎంతోమంది చెడ్డవాళ్ళున్నారు. వాళ్ళంతా మంచివాళ్ళల్లాగా అయిపోయారా? మనం మంచి వాళ్ళల్లాగా వాళ్ళని గురించి చదవడం లేదే !

సమస్యల వలయంలో, అప్పుల ఊబిలో నన్ను పడేసి చిన్నపిల్లలిద్దర్నీ, వయసు మీరిన తల్లిదండ్రుల్ని, వాళ్ల బాధ్యతల్ని నా మీద వేసి .. నీ తంటాలేవో నువ్వు పడు.. అని వెళ్ళిపోయిన రమేష్ పలాయనవాదం .... కాలంతోబాటు మారిపోతుందా?!

గుండెమూలల్లో తడి ఆరని మమత వాళ్లని అలా అననిస్తోంది. వాళ్లకి మాత్రం బాధలేదా! భర్తగా నాకు, కొడుకుగా వాళ్లకి అన్యాయం చేశాడు. కర్తవ్యం, ధర్మం, బాధ్యత... అన్నీ కూడా మర్చిపోయాడు.

నన్ను ఊరడించడానికి ఏదో అంటున్నారే కాని, ఆయన లోపల ఎంత కుమిలిపోతున్నారో... మాసికంగా ఎంత కృంగిపోతున్నారో గంటల తరబడి మౌనంగా శూన్యంలోకి చూసే విధానంలోనే అర్థం అవుతుంది.

రమేష్, అగ్నిసాక్షిగా నన్ను పెళ్ళాడిన రమేష్. ఇదే గదిలో ఈ తిరుగుతున్న... ఇదే ఫాన్ కి... నా నైలాన్ చీరతో ఉరివేసుకున్నాడు....

ఒక్కసారిగా భయం వేసింది.

ఎలా పోతుంది నా భయం !

ఒక్కసారి శిరీష వస్తే బావుండును.

ఏడవడం ఒక్కటే నాకు మందు. అందుకు శిరీష భుజం కావాలి. కరువుతీరా ఏడవాలి.

కడుపులోని బాధ, గుండెల్లోని మంట.... బయటికి రావాలి.

మళ్ళా కళ్ళకి ఫాన్ కనిపిస్తోంది.

ఫాన్ కి వేళ్లాడుతున్న శవం రమేష్ ది.

ఓ వైపుకి వాలిపోయిన తల

వేళ్ళాడుతూ, ఊగుతున్న కాళ్లు, ఒళ్ళు జలదరించింది.

శిరీష నాకు ధైర్యం చెప్పి అడుగు ముందుకు వేయిస్తుంది.

“ఇండియా వస్తున్నాను .... ఓ పదిరోజుల్లో నీ ముందుంటాను. అంతవరకూ ధైర్యంగా వుండు. దానికి నీ చదువుని సార్థకం చేసుకుంటానని అనుకుంటాను.”

శిరీష ... ఇంటర్ వరకూ నా క్లాస్ మేట్, బెంగుళూరులో ఉంటోంది. ఇంజనీరింగ్ అక్కడే చేసింది. కొలీజ్ తో పెళ్లయింది. ఉద్యోగరీత్యా, ప్రాజెక్టు పనిమీద అమెరికా వెళ్ళింది. రమేష్ పోయినప్పుడు యిక్కడ లేదు.

రెండ్రోజుల క్రితం మళ్ళా ఫోన్ చేసింది.

“బెంగుళూరు వచ్చాను. రేపు కానీ, ఎల్లుండి కానీ నీ ముందుంటాను.”

నా మనసు నాకన్నా శిరీషణి బాగా తెలుసు. వస్తుంది. వస్తుంది. ఆ ఓక్క మాటతోనే నాకు ఏదో మూల నుంచి తెలీని స్థైర్యం వచ్చినట్లని పించింది.

చేత్తో తడిమి తలగడ పక్కనే వున్న గడియారం తీసి, ఆ గుడ్డివెలుగులోనే టైము చూశాను.

ఐదు.

తెల్లారుతోందన్నమాట.

శబ్దం చేయకుండా లేచి మొహం కడుక్కుని వంటింట్లోకి వెళ్లి లైటేశా. ఈశాన్యంలో వున్న దేవుడి వైపు తిరిగి దండం పెట్టుకున్నాను.

రమేష్ ఆఫీసులోనే నాకు వచ్చిన ఉద్యోగంలో చేరడానికి కావలసిన ధైర్యం యివ్వమని ప్రార్థించాను.

ఫిల్టర్ వేస్తుంటే, అత్తయ్యగారు లేచి లోపలికి వచ్చారు.

దేవుడికి దండం పెట్టి, ఫ్రిజ్లోంచి పాలపాకెట్ తీసి గిన్నెలో పోశారు.

మా ఇద్దరి మధ్యా మాటలు తక్కువే.

మా ఇద్దర్నీ పోషించేది రమేష్. ఆ కామన్ రమేష్ లేడు.

ఆ మాట రమేష్ పోయిన పదమూడో రోజునే అన్నారు.

“మన మధ్య వుండాల్సిన బంధుత్వం వుందంటే వుంది. లేదంటే లేదు. నేను, మీ మామయ్యగారు వెళ్ళిపోదామనుకుంటున్నాం....

ఉలిక్కిపడ్డాను.... “ఎక్కడికి?....”

చాలా కష్టం మీద మాటలు కూడదీసుకున్నారని నాకర్థం అయింది.

“మన వైపు.... ఏదో విధంగా కాలక్షేపం చేస్తాం....”

మా ఇద్దరికీ తెలుసు. కాలక్షేపానికి సరిఅయిన అర్థం.... ఎలా గడుస్తుంది? డబ్బెక్కడుంది? మాంవ గారికి ఆదాయం ఏం ఉంది?

అందుకే ఇద్దరం చాలా సేపు ఏడిచాం. ఆవిడ ఓ స్త్రీ. నేనూ ఓ స్త్రీ అదే మా ఇద్దర్నీ దగ్గర చేసింది.

“మనమిద్దరం ఇప్పుడు అత్తాకోడళ్ళం కాదు. నాకెవరూ లేరు. ఓ దిక్కు కావాలి. మీకు ఓ ఆధారం కావాలి. నేను మీ కోడల్ని కాకపోతానా? రమేష్ లేకపోతే

రమేష్ పిల్లలు మీ మనుమలు కాకపోతారా? ఇన్నాళ్ళ కష్టం, నష్టం, సుఖం పంచుకున్నాం. ఇప్పుడు కూడా అలాగే వుందాం. ఒకళ్ళకొకళ్ళం. ఓ ఆలంబన, ఆ ఆశ్వాసన.

ఇంకేం అనకుండా నా దగ్గరే వుంటామన్నారు.

శిరీషకి ఫోన్ చేద్దామని అనుకుంటూండగానే, యింటిముందు ఆటో ఆగితో వంటింటి గుమ్మం లోంచే వీధిలోకి చూశాను.

శిరీష, బ్యాగులోంచి డబ్బు తీసి డ్రైవర్ కిస్తోంది.

ఒక్కసారి దాన్ని పట్టుకుని బావురుమన్నాను.

ఒకళ్ల కొకళ్లం చేతులు పట్టుకుని గదిలో మంచం మీద కూచున్నాం.

“అస్సలు నమ్మలేకపోతున్నాను. భార్గవీ! రమేష్ ఇలా చేయగలడా? ఏం జరిగింది? ఆఫీసు గొడవలా? ఇంట్లో గొడవలా? .... చెప్పు....

నా గొంతు పెగల్లేదు. రెండుచేతుల్లో మొహం కప్పుకున్నాను.

చాలాసేపటి వరకూ ఏం మాట్లాడలేదు.

“అడుగుతున్నానని అనుకోకు. అసలేం జరిగింది? ముందురోజు ఏవైనా పోట్లాడుకున్నారా! ఏవైనా అన్నావా?....

విస్మయంగా శిరీషని చూశాను.

“నవ్వుకూడా ... ఇది నువ్వు అంటున్నావా! లోకం, పోలీసులు, అందరూ అదే మాట అడిగినా నేను అంత బాధపడలేదు. కానీ .... నువ్వే....”

భుజం మీద చెయ్యేసి కొంగుతో నా చెంపలు తుడిచింది.

“సారీ ..... నిన్ను తప్పు పడుతున్నానని కాదు. అంత డ్రాస్టిక్ స్టెప్ ఎందుకు తీసుకున్నాడో .... అని కారణాలు.... జస్ట్....

ఒక్కసారి డీలాపడిపోయాను.

శిరీష కూడా నా వైపు నుంచి ఆలోచించడం లేదు.

“ఏం అంటాను? అసలేం అనగలను? నేనోటి అంటే తనేం ఊరుకోదుకదా! యింకో నాలుగంటాడు. చేజేతులా నా మనసుని క్షోభపెట్టుకుంటానా?”

“మరి....”

అత్తయ్య రావడం చూసి నా నోరు మెదపలేదు.

ఆవిడ మౌనంగా కాఫీ అందించి వెళ్ళిపోయింది. మా ప్రైవసీకి అడ్డురాకూడదని ఆమిడకి అనిపించి వుంటుంది.

“ఓ పెళ్లాంగా 'ఎందుకు?' అని ప్రశ్నించే హక్కు భార్యకి లేదా? ఊళ్లో అప్పులు చేశారు. ఎలా తీరుస్తారు? ఎందుకు చేస్తారు అప్పులు? అని అడగటం తప్పా? పరిస్థితుల ఒత్తిడికి తట్టుకోలేక నా భర్త ఆత్మహత్య చేసుకుంటే నేనెళ్లా బాధ్యురాలి అవుతాను? నువ్వే కాదు శిరీషా! అందరు అదే అనుకున్నారు. అదే అడిగారు.

“ఏం జరిగింది? పోట్లాడావా? సాధించావా? దెబ్బలాడావా? కొట్టావా? తిట్టావా? తన్నావా? ఎంత చీప్ అయిపోయాను? నా జీవితాన్ని తెరిచేసి, నలుగురి ముందు విసిరేసి, చదువుకోండి. ఆనందించండి.... అని వెళ్ళిపోయాడు. ఒక్కసారి దుఃఖం పెల్లుబికింది.

అత్తయ్య నీళ్ళు శిరీషకిచ్చారు. శిరీష నా చేతికిచ్చింది. నీళ్ళు గ్లాసుని. నీళ్ళు తాగి, కాఫీగ్లాసు పక్కనే పెట్టాను.

“కళ్ళున్న ప్రతివాడూ చూడడం లేదా ! చెప్పు ..... కాళ్ళున్న ప్రతివాడు నడుస్తున్నాడు. నోరున్న ప్రతి వాడు అన్యాయాన్ని ఎదిరిస్తున్నాడు? నువ్వు చెప్పు శిరీషా! ఇన్నేళ్ళు ఊరుకుని ఇప్పుడు అడగడం తప్పిపోయింది. ఎక్కడపడితే అక్కడ వైస్ షాపులు, బార్లు, ఏదో ఓ వంక పెట్టి తాగి, ఇంట్లో ఎదుగుతున్న పిల్లల ముందు అసహ్యంగా ప్రవర్తించకండి అనడం తప్పా! సిటీబ్యాంకు వాళ్ళు. మరో బ్యాంకు వాళ్ళు యింటికొచ్చి పోతున్నారు అలా ఎందుకవుతోంది అని అనడం తప్పా?

“ఊరుకో! తప్పు నీదీ కాదు భార్యవీ! రమేష్ దే ..... ఏడవకు. ముందు పిం చెయ్యాలో దాని గురించి చూడు.... ఉద్యోగం ఇస్తానన్నారా రమేష్ కంపెనీ వాళ్ళు....

కళ్ళు తుడుచుకుంటూనే తలూపాను.

ఈ లోపల పిల్లలిద్దరూ లేచి, బుద్ధిమంతుల్లాగా, కళ్ళు నులుముకుంటూ, ఆవలిస్తూ, గదిలోంచి బయటికెళ్ళిపోయారు.

“బయట అత్తయ్య వాళ్ళకి స్నానం చేయిస్తుంది, బట్టలు వేస్తుంది అన్నం పెడుతుంది. టిఫిన్ దబ్బాలు సర్ది ఇస్తుంది. మంచినీళ్ళు సీసాల్లో పోస్తుంది. మామయ్యగారు స్కూలుకి తీసుకెళ్ళారు. ఎంత బాధ్యత ఈ వయసులో తీసుకున్నారో, తల్చుకుంటే ఏడుపొస్తుంది.

“అలాగా! అశ్రర్యంగా చూసింది.

“ఊఁ .... రమేష్ లో వున్నది ఈ రక్తమే కాదా! కాళ్ళు నొప్పులు, కీళ్లనొప్పులు మర్చిపోయి నన్ను మించి వాళ్ళు చూస్తున్నారే. ఈ రమేష్ కి ఆ మాత్రం తెలీకపోయిందే!

ఈ పిల్లలు తనకేం కారా! తనకేం సంబంధం లేదా? కుటుంబం అంటే రమేష్ లేకున్నా ఫర్వాలేదనా, ఏమో శిరీషా! వీళ్ల చదువులు .... పెళ్లిళ్ళు ..... బాధ్యతలు.... కుటుంబం నా ఒక్కదానికేనా, అసలు భర్తంటే ఎవరు? భరించేవాడు కాదా?

“వెంటనంటి, అన్ని విధాలుగా తోడుండాల్సిన మొగుడు తనదారి తాను చూసుకుంటే... ఈ పెళ్లికి విలువేం లేదా. ఈ మంత్రాలకి అర్థం లేదా? లేకపోతే అర్థం మారిపోయిందా?.... అంటూ” మళ్లా శిరీష భుజం మీద తల ఆన్ని ఏడవడం మొదలుపెట్టాను.

“కుటుంబాన్ని చిందరవందర చేసేసాడు. అల్లకల్లోలం చేశాడు”.

“ఊరుకో! భార్గవీ.... ఎంతసేపు ఏడుస్తావు..... ఊరుకో ... పిల్లలొచ్చారు”

పిల్లలిద్దరు తయారయిపోయి, స్కూలు బ్యాగులతో సహా నా దగ్గరి కొచ్చారు.

ఇద్దర్ని ముద్దు పెట్టుకుని చెయ్యూపాను.

శిరీష కూడా అలాగే చేసి, కాడ్బరీస్, చాక్లెట్లు యిచ్చింది.

“పిల్లలకి జరుగుతున్నది. జరిగిపోయింది అర్థం అవుతోందా? స్కూల్లో....”

ఒక్కసారి కళ్ళు తుడుచుకొని, మళ్లీ మంచినీళ్లు తాగాను.

“ఆ విషయంలో మాత్రం నేనదృష్టవంతురాలే శిరీషా! ఎవరూ ఏమీ అనలేదు.

స్కూల్లో టీచర్లు యింటికొచ్చి పిల్లల్ని బాగా చూసుకుంటామని, మెంటల్గా ఏ విధమైన

భారం లేకుండా చేస్తామని అన్నారు. మామయ్యగారు వాళ్ల చదువులు చూస్తున్నారు.

సాయంత్రం ఇక్కడే ఓ స్కూల్లో ట్యూటర్గా చేరారు. ఇక్కడే వున్న ఓ సెమీ రెసిడెన్షియల్

స్కూలుకి పచ్చళ్ళు అందించడానికి అత్తయ్యగారు ఒప్పుకున్నారు..... ఆర్థికంగా ఎంతో

కొంత నాకు సాయం పడ్డామన్న వాళ్ల తపన, తాపత్రయం చూస్తుంటే ఏడుపొచ్చేస్తుంది.

“కన్నవాళ్లు, నీ తంటాలు నువ్వు పడు. మేమే కొడుకుల మీద ఆధార పడ్డవాళ్ళం.

నీకే విధంగానూ సాయపడలేము అని చెప్పి వెళ్లిపోయారు... ఇప్పుడు నాకున్న పెద్ద

దిక్కు వీళ్లే.... వచ్చేవారం రమేష్ కంపెనీ కెళ్లాలి. ఈ నెలరోజులు వీధి గుమ్మం

చూడేడు. అలాంటిది ఒక్కసారిగా... నలుగుర్లోకి వెళ్ళి ....” మళ్లీ ఒక్కసారి భోరుమన్నాను.

“ఊరుకో భార్గవీ! రమేష్ గురించి ఆలోచించకు. తనో పిరికివాడు....”

“అందరూ అదే అంటున్నారు పిరికివాడు.... పిరికివాడు. అని పిరికివాడు

ఎందుకవుతాడు? చాలా ధైర్యం ఉన్నవాడే. ఎంత ధైర్యం లేకపోతే ఆత్మహత్య

చేసుకుంటాడు?

"రమేష్ చూపించిన నరకాన్ని భరించలేక ఒక్కోసారి చచ్చిపోదామనిపించేది. పిల్లల మొవోలు చూస్తే, ధైర్యం అంతా కన్నీళ్లలాగా మారిపోయేది. నేను పిరికిదాన్ని దావదానికి ధైర్యం లేనిదాన్ని ఈ అనుభవం ఎన్నోసార్లు. నా చావు రమేష్‌ని మారుస్తుందో లేదో కానీ, పిల్లల భవిష్యత్తుని పాడు చేస్తుంది. వాళ్ళు పాడయిపోతారు. అలాంటప్పుడు నేను చచ్చి పోవడం ఎవరికి మేలు చేస్తుంది? అనవసరంగా బాధ్యతారహితులుగా పిల్లల్ని తయారు చేసి నమాజం మీదికి వదిలేసినదాన్ని అవుతాను .... ఇలా ఆలోచించి అత్యుపాత్య చేసుకోవడమనుకునేదాన్ని. నేనూ పిరికిదాన్ని .... రమేష్ కాదు..."

"వద్దు భార్గవీ! అనవసరంగా ఆ ఆలోచన రానీకు. ఎంత పిచ్చిగా అయిపోతున్నావో! తల్లిగా నీ బాధ్యత ఏం లేదా! వాళ్ల బాల్యాన్ని చూడు. నీకన్నా మీ అత్తగారు, మామగారు నయం పిల్లలు బాధ్యత ఈ వయసులో కూడా. ఎంత సులువుగా అంగీకరించారో. నువ్వు ఇంకా రమేష్‌ని అనడంలోనే రోజులు గడిపేస్తున్నావు. రమేష్‌కి ముందుచాపు లేనట్లే. నీ క్కూడా ముందుచాపు మందగిస్తోందా? వర్తమానంలోకి రా!... ధైర్యం తెచ్చుకో...."

"ఏం ధైర్యం .... ఏం చూసి తెచ్చుకోమంటావు? నా ఆనందాన్ని నా జీవితాన్ని ముక్కలు చేసే హక్కు ఈ రమేష్‌కి ఎవరిచ్చారు?" అని గట్టిగా అరిచాను.

అత్తయ్య కొంగుకి చేతులు తుడుచుకుంటూ గబ గబా వచ్చారు.

"ఏం జరిగింది?" అంటూ శిరీషని చూశారు.

"మానవ హక్కులు మానవ హక్కులు అంటూ ప్రపంచం అంతా దాని వెనకాలే పడ్తోంది. ఆ హక్కులు కేవలం మొగవాళ్లకేనా? పిల్లలకేనా? ఆడ వాళ్లకి లేదా? మానవుల్లో స్త్రీలని చేర్చలేదా? ఇక్కడ ఆడమొగా తేడాలా? చెప్పు... ధైర్యం అని అందరూ తేలిగ్గా చెప్పేస్తున్నారు...."

ఏదో అంటున్నాను. నాకే స్పష్టత లేదు. నాకు పిచ్చెక్కుతోందా? ఎందుకు ఆగలేకపోతున్నాను? ఏం మాట్లాడుతున్నాను?

"ఊర్కో... ఏమిటి పిచ్చి? యిద్దరు చిన్నపిల్లల్ని వాళ్లజీవితాల గురించి ఆలోచించు...." అంటూ కోపంగా భుజం ఊపింది.

"రోజు మేం ఇదే చెప్తున్నాం. ఘే! వినడం లేదు. ఎలాగో ఏమో అర్థం కావడం లేదు. పచ్చేవారం ఉద్యోగానికెళ్లాలి. నలుగురిలో తిరగాలి. ఎంతోమంది చూస్తారు. ఎన్నో అనుకుంటారు. ఎంత వచ్చజెస్తున్నా, వినిపించుకోవడం లేదు. మాపాటి

గుండె దిటవుదానికి లేకపోతోంది. నువ్వేదాన్ని మామూలు మనిషిని చెయ్యి....

అత్తయ్య మాటలకి ఆశ్చర్యపడ్డాను. నేను మామూలు మనిషిగా లేనా? మానసిక రోగినయిపోయానా! నాకేం తెలీదే!

“లే ! భార్యవీ! టైమ్ పదయింది. స్నానం చెయ్యి. తర్వాత మాట్లాడదాం” అంటూ శిరీష నా చేతిని లాగి మంచం దిగడంలో నాకు సాయం చేసింది. ఆగిపోయాను. శిరీషని ఆపాను.

“శిరీషా! వుండు. ముందు నాకీమాట చెప్పు....” అంటూ ఆమె మొహంలోకి చూశాను.

“చెప్పు....”

“నేను మామూలుగా లేనా!”

“ఊహు... కొంచెం డిప్రెషన్ లో వున్నావు. అందుకని....”

కళ్లు మూసుకున్నాను.

“కావచ్చు.... కొంచెం డిప్రెషన్ నన్ను అలా మాట్లాడిస్తోందేమో? కానీ, పిచ్చిదాన్ని కాదు. బాధ. అయోమయం ... కన్ఫ్యూజన్... ఏం చెయ్యాలో తెలీని స్థితి .... అందుకే....”

“నిన్ను మేమంతా బాగా అర్థం చేసుకున్నాం. అందుకే నిన్ను మామూలు మనిషిని చెయ్యాలని అనుకుంటాం. నాకన్నా ఎక్కువ మీ అత్తగారికి మామగారికి వుంది.”

మళ్లా మంచం మీద కూచుండిపోయాను.

“నిజమే. శిరీషా! అత్తగారు చాలా మంచి ఆవిడ.”

“అర్థం అయిందా! ఒప్పుకున్నావు కదా. ఆవిడ మంచి మనిషి అని ... మరి ఆవిణ్ణి కూడా ఎందుకు బాధపెట్టావు? అందరూ కలిసి పిల్లల్ని తీర్చిదిద్దండి....”

మౌనంగానే అన్నీ ముగించుకుని మంచం ఎక్కి గోడకి ఆనుకుని కూర్చున్నాను.

చాలా సేపటికి శిరీష నా గదిలోకి వచ్చింది.

“ఏంటాలోచిస్తున్నావ్?” నా పక్కనే గోడకి చేరబడి కూచుంది.

“యింకేం ఆలోచిస్తాను చెప్పు... ఈనమయంలో నాకేముంటుంది ఆలోచించడానికి? మిగిలిపోయిన జీవితం గురించి....”

భుజం మీద చెయ్యివేసి చిన్నగా ఓ దెబ్బ వేసింది.

"నిజమే ఇప్పుడు నువ్వు చెయ్యాల్సిందే. కానీ అందులో నీ పిల్లలు ఓ భాగం అది నువ్వు బాగా గుర్తుపెట్టుకోవాలి. వాళ్ల గురించి కూడా ఆలోచించు. వాళ్ల తరువులు ... భవిష్యత్తు... బాధ్యతాయుతమైన పౌరులుగా తీర్చిదిద్దాల్సిన బాధ్యత కూడా నీదే కదా!.... స్వార్థంతో నీ గురించే ఆలోచించకు. వాళ్లు నీ జీవితంలో ఓ భాగం..."

"అదే కదా శరీషా! నా బాధంతా అదే. నేనొక్కదాన్నే అయితే..."

"ధ...అలా అనకు...." నా తలని తన భుజానికి ఆనించుకుంది. నా కళ్లలోంచి నీళ్లు కారిపోతున్నాయి. సెల్ఫీఫీటీ. నా మీద నాకే జాలి.

ఏవీటిది భార్యవీ! ఎందుకీలా అయిపోతున్నావు? ఎన్ని రోజులు ఇలా ఎదుస్తుంటావు. జీవితం నీ ఒక్కదానివే కాదన్నావు. నీ వెనకాల పిల్లలున్నారు. ధైర్యం తెచ్చుకోవాలి. నిజమే... రమేష్ బాధ్యతారహితంగా ప్రవర్తించి మీ జీవితాల్ని అస్తవ్యస్తం చేశాడు ... నిజమే.. కానీ... నువ్వు ... నువ్వేం చేస్తున్నావు.... పరిస్థితులకి సరెండర్ అయి పోవడం లేదా?

జీవితం స్కూల్ గా ఎవరికీ వుండదు. ప్రతిరోజూ ఓ యుద్ధం చెయ్యాల్సిందే. పోరాటం చేసినంత మాత్రాన గెలిచిపోతామా? అలా అనుకుంటే అది అవివేకం కాదా? చదువుకున్నదానివి. అయినా ఏం లాభం? ధైర్యం... ఆత్మస్థైర్యం రెండూ లేదు. ఏడ్చి .... బాధంతా గుండెల్లో అలా వుంచేస్తే పిచ్చి వస్తుంది.

"నాకు తెలీకుండానే పిరికిదాన్నయి పోతున్నాను."

నా మొహంలోకి చూస్తూ నా కళ్లు, చెంపలు తుడిచి జట్టు సవరించింది.

"సోక్రటీస్ ప్లాటోకి, ప్లాటో అరిస్టాటిల్ కి. అరిస్టాటిల్ అలెగ్జాండర్ కి జ్ఞానాన్ని ట్రాన్స్ ఫర్ చేస్తే.... నువ్వు పిరికితనాన్ని పలాయన వాదాన్ని రమేష్ నుంచి నేర్చుకుని, నీ నుంచి, నీ పిల్లలకి అదో పెద్ద హరిటేజ్ లాగా ట్రాన్స్ ఫర్ చేయడానికి సిద్ధంగా వున్నావు. వాళ్లు శాడిస్ట్ లాగా, మానసిక రోగుల్లాగా తయారయితే... వాళ్ల జీవితాల్ని..." నువ్వు క్రికెట్ మాచ్ చూస్తున్నట్లుగా ఓ ప్రేక్షకురాలిలాగా అయిపోతావు. ఇలా వుంటుంది వాళ్ల భవిష్యత్తు. నువ్వు కనుక అస్తమానం ఏడిచేసి రమేష్ ని గట్టిగా తిట్టిపోస్తుంటే... ఆలోచించుకో ... వాళ్ళ భవిష్యత్తు. వాళ్ల బాధ్యత నీ చేతిలో వుంది. నీ పిల్లల భవిష్యత్తుకి నువ్వు కస్టోడియన్ వి.

నువ్వు నీ బాధ్యత మర్చిపోతే, రేపు నిన్ను వాళ్ళు క్షమిస్తారా? పిల్లలు ఎలాంటి వాతావరణంలో పెరుగుతారో .... అలాంటిదే నేర్చుకుంటారు. నువ్వు పొగడితే, అప్రిషియేట్ చెయ్యడం నేర్చుకుంటారు. నువ్వు ప్రోత్సహిస్తే ఆత్మ విశ్వాసం పెంచుకుంటారు. నువ్వు సెక్యూరిటీనిస్తే సమ్మకం ఏర్పరచుకుంటారు. నువ్వు లాలిస్తే ప్రేమను చూడటం నేర్చుకుంటారు... చెప్పు.. నీ పిల్లల్ని ఎలా వుంచాలనుకుంటున్నావో.... అది నీ చేతిలో వుంది కష్టాలకి, సుఖాలకి మధ్య సన్నవంతె నుంటుంది. అది నీ వ్యక్తిత్వం. దాని మీద ఆధారపడి వుంటుంది వాళ్ల భవిష్యత్తు.

తనని తాను గౌరవించుకోలేనివాడు. తన మీద సానుభూతి పెంచుకుంటాడు. సెల్ఫ్ పిటీ, అదే నువ్వు ప్రస్తుతం చేస్తున్నది. చేస్తున్నావు. అందరూ నిన్ను గురించే అనుకుంటారూ అనుకోకు. ప్రపంచంలో అందరికీ వాళ్ల పన్ను వాళ్లకుంటాయి. ఒకవేళ పనిలేని వాళ్లు వున్నారనుకో.. నిన్నెవరు అనరు కదా...

అయినా అందరికీ కూడా అస్తమానం అనేంత తీరిక వుండదు. ఒక వేళ అన్నారనుకో అనుకొంటే. అనుకోని ఈ సమయంలోనే నువ్వు రాటు తేలాలి. కష్టమే దైవం ..... వైఫల్యమే గురువు. ఈ రెండు ఇచ్చినంత, నేర్పినంత అనుభవం మరేది నేర్పదు.

అయిపోయిన గతంతో జీవితాన్ని ఎందుకు సమాధి చేస్తావు? జీవితం అంటే నిన్నా ఇవ్వాళా కాదుగా. రేపు కూడా జీవితమే. ఇవ్వాళ చీకటిగా వుందని తిట్టుకోవడం అవివేకం కదా! ఈ చీకటి శాశ్వతం కాదు. రేపు సూర్యోదయం అవుతుంది. దానికోసం ఈనాటి చీకటిని భరించు. అక్కడే నీ దైర్యం పనిచేస్తుంది... ఆలోచించుకో... ఆ పైన నీ ఇష్టం....”

రెండు రోజులు సీత్యబ్ధంగా గడిచిపోయాయి. బెంగుళూరు వెళ్ళిపోవడానికి తయారవుతోంది శిరీష చేతులు పట్టుకున్నాను.

“థాంక్యూ.... శిరీషా! ఓ మంచి స్నేహితురాలివనిపించావు. నెగటివ్ ఆలోచనలని తీసేయడానికే ప్రయత్నిస్తున్నాను. నా పిల్లల జీవితాల్ని, నా జీవితంతో, నా ఆలోచనలని వాళ్ల ఆలోచనలతో కావలించుకుంటాను. జీవితాన్ని కావలించు కుంటాను. రమేష్ లాగా ఉరితాడుని కాదు. చావుని కావలించుకోను....”

❖ 4.12.06, నవ్వు సాహిత్య కార సత్కర ❖